

ACC NO 20145

ప్రథమ ముద్రణ : 1991

ద్వితీయముద్రణ : 1992

ఎలా చదవాలి ?

(పరీక్షలలో ఉత్తమ ఫలితాలు
సాధించడానికి ఎలా చదవాలో
వివరించే పుస్తకం)

మూల్యము : నాలుగు రూపాయలు

ముద్రణ :

శ్రీ లక్ష్మీగణపతి ప్రింటర్స్

2/4వ అరండల్ పేట,

గుంటూరు - 2

ACC NO

20145

ప్రతులకు :

మన్నవ గిరిధరరావు

136.7
4/12

కార్యదర్శి

యువభారతి ఎడ్యుకేషనల్ సొసైటీ

కృష్ణవగర్,

గుంటూరు - 522 006

211

ఎలా చదవాలి?

సినిమాకుపోయే వాడెవడూ సినిమా చూడకుండా
ఇంటికిరాడు. ఒక సినిమా కాకపోతే మరొక దాన్ని నేనా
చూసివస్తాడు.

కాఫీ హోటలుకు వెళ్ళినవాడు ఒక హోటల్లో జనం
క్రిక్కిరిసివుంటే మరొక హోటల్ కు వెళ్ళి టిఫిన్ చేసి
వస్తాడేగాని నిరాశతో తిరిగిరాడు.

ఇలా ఒక పనిచేయదలచినపుడు దాన్ని సాధించి
వస్తామేగాని పని సాధించకుండా తిరిగిరావడం జరుగదు.

ఐతే పబ్లిక్ పరీక్షలకు వెళ్ళే విద్యార్థులు మాత్రం
అందరూ ప్యాసవడం లేదు. పదవతరగతిలోగాని, ఇంటర్మీడి
యేట్లోగాని నూటికి 40 మంది మాత్రమే కృతార్థులవు
తున్నారు. అసలు పరీక్షల్లో అందరూ ప్యాసుకారు అనే అభి
ప్రాయం ఏర్పడింది.

ఏడాది పొడవునా పొరుగుూళ్ళలోవుండి చదివి, డబ్బు
వెచ్చించి, తల్లిదండ్రులకు ఆశలు కలిగించి తుదకు దినపత్రి
కలో నెంబరు కనపడకపోతే ఎంతో అవమానకరంగా
ఉంటుంది. ఈ దుస్థితికి కారణాలను తెలుసుకొని పరీక్షలలో

విజయం సాధించే మార్గాలను గ్రహించవలసిన ఆవశ్యకత ఎంతైనా వున్నది.

ప్రతి పనికి ఒక పద్ధతి ఉంటుంది :

ప్రతి పనికి దాన్ని చేసేవిధానమంటూ ఒకటి ఉంటుంది. ఇల్లు కట్టాలంటే ఒక ప్లాను వేయడం, పునాదులు త్రవ్వడం, గోడలు కట్టడం, ద్వారాలు పెట్టడం, శ్లాబు వేయడం- ఇలా ఒక విధానం వుంటుంది. వ్యవసాయం చేయాలంటే భూమి దున్నడం, నీరు పెట్టడం, నాటువేయడం, ఎరువు వేయడం- ఇలా ఏ అదనులో ఏమేమి చేయాలో దానికి సంబంధించిన ఒక కార్య పద్ధతి వుంటుంది.

అట్లే, పరీక్షలలో ఉత్తమ శ్రేణిలో కృతార్థులు కావడానికి ఒక స్పష్టమైన విధానంవున్నది. ఆ పద్ధతి తెలియక అనేకులు పరీక్షలలో తప్పుతున్నారు. ఆ విధానమేమిటో విద్యార్థులు మొదట అర్థం చేసుకోవాలి.

1. పరీక్షలు తప్పడానికి కారణాలు :

విద్యార్థి పరీక్షలు వ్యాసవడానికై కృషి చేసేముందు అసలు పరీక్షలు తప్పేవారు ఏ కారణాల వలన తప్పుతున్నారో తెలుసుకొని ఆ దోషాలు తమలో లేకుండా చేసుకోవాలి.

ఒక తొట్టిని నీటితో నింపబోయేముందు దానికి గల రంధ్రాలను మొదట పూడ్చాలి. లేనిచో పోసిననీరంతా వాటి గుండా కారిపోతుంది. అలాగే విద్యార్థి పరీక్ష తప్పడానికి కారణాలను ముందు పరిశీలించి వాటిని నివారించుకోవాలి.

a) క్రింది తరగతిలో ఉండవలసిన విద్యాస్థాయి లేకుండా పై తరగతికి వచ్చుట :

కొందరు విద్యార్థులు క్రింది తరగతిలో ఉండవలసిన విద్యాస్థాయి లేకుండా పైతరగతికి రావడం జరుగుతూవున్నది.

ఐదవ తరగతి విద్యాస్థాయి లేకుండా ఆరవతరగతిలోకి, తొమ్మిదవ తరగతి విద్యాస్థాయి లేకుండా పదవ తరగతిలోకి వస్తున్నారు. కొన్ని తరగతులలో పరీక్షమార్కులతో నిమిత్తం లేకుండా హాజరునుబట్టి పైతరగతికి పంపబడుతున్నారు. దీని వలన తగిన విద్యాస్థాయి లేకుండా పైతరగతిలోకి వచ్చినందున ఉపాధ్యాయుడు చెప్పే పాఠాలు అర్థం కాక క్లాసులు మానివేయడం, చదువు మానుకొనడం, పబ్లిక్ పరీక్షల్లో తప్పడం జరుగుతూ వున్నది.

ముఖ్యంగా ఇంగ్లీషు, గణితము, సైన్సులలో కొందరికి చదివే తరగతికి సరిపడే విద్యాస్థాయి ఉండడంలేదు. అట్టి విద్యార్థులు నామోషి పడకుండా క్రింది తరగతులలో చదువ వలసిన పాఠ్యాంశాలను మరల విడిగా చెప్పించుకొని చదవాలి.

ఇంగ్లీషు గ్రామరు, గణితము, సైన్సులలో విద్యాస్థాయి సుదృఢం చేసుకోవాలి. ఎదో విధంగా పైతరగతికి వచ్చామనే సంతోషం పనికిరాదు. విద్యాస్థాయి (Standard) లేకుండా పైతరగతికి రావడం విచారకరమేగాని ఆనంద దాయకం కాదు. ఆ తరువాత నైనా ఆయా పాఠ్యాంశాలను చెప్పించుకొని విద్యాస్థాయి పెంచుకోవాలి.

b) ఉన్నత లక్ష్యం లేకపోవుట :

చాలామంది ప్యాసుమార్కులు వస్తే చాలుననుకుంటారు. అలాంటి వారు ప్యాసుకారు.

ఒక విద్యార్థి తనకు ఫబ్లిక్ పరీక్షలో ఇంగ్లీషులో 35 మార్కులు రావాలనుకుంటాడు. అలాంటి వాడు పరీక్ష తప్పడం ఖాయం. ఎందుకంటే అతని లక్ష్యం 35 మార్కులు. అతడు ప్రయత్నంగాడ 35 మార్కులకే చేస్తాడు. తుదకు ఏ 20 మార్కులలో వచ్చి తప్పుతాడు.

అట్లుగాక అతడు 100 మార్కులు రావాలని లక్ష్యం పెట్టుకుంటే అందుకై కావలసిన కృషి చేస్తాడు. తుదకు 70 లేక 60 మార్కులతో ప్యాసువుతాడు.

“Not failure, but low aim is crime” —Carlyle.

“ఒక పనిలో విఫలం కావడం నేరంకాదు, చిన్న లక్ష్యం పెట్టుకోవడం నేరం” అని కార్లయిల్ అను ఆంగ్ల కవి అన్నాడు.

లక్ష్యం పెద్దదయితే ప్రయత్నం (effort) గూడ అత్యధికంగావుంటుంది. ఆశయం కొద్దిదయితే కృషిగూడ అల్పంగావుంటుంది. దాని ఫలితం గూడ తక్కువగానే ఉంటుంది.

35 లేక 40 మార్కులు చాలు అనే భావనను మనస్సునుండి చెరిపివేసి 100 మార్కులు అనే లక్ష్యాన్ని మనస్సులో పాదుకొల్పాలి. కార్లయిల్ చెప్పిన వాక్యాన్ని పుస్తకంలో వ్రాసుకొని ప్రతిదినం ఒకమారు గుర్తుచేసుకోవాలి.

c) కొన్ని సబ్బకులమీద అయిష్టం :

ఒక కుండలోనుండి నీరుయావత్తు కారిపోవుటకు ఎన్ని చిల్లులు కావాలి? పది చిల్లులు అవసరం లేదు. ఒకేఒక చిల్లి చాలు. నీరంతా దానిగుండా కారిపోతుంది.

అలాగే పరీక్ష తప్పేవ్యక్తి అన్ని సబ్బకులూ తప్పనవసరం లేదు. ఒక సబ్బకులో తప్పినా పరీక్ష మొత్తం తప్పినట్లే. పై తరగతికి పోయేవీలులేదు.

ఒక జరిగిన సంగతి చెప్పుకుందాము. మంచి తెలివి తేటలు గల విద్యార్థి ఒకడుండేవాడు. అతనికి లెక్కలంటే మహాప్రీతి. పగలూ రాత్రీ లెక్కలు చేసేవాడు. పై స్థాయికి చేరిన 'లీలావతి గణితం'లోని లెక్కలుగూడ అవలీలగా చేసేవాడు. ఆనన రాగానే ఎగిరి గంతు వేసేవాడు.

అలాంటి వాడికి ఇంగ్లీషుంటే భయం, అయిష్టం, ద్వేషం. ఇంగ్లీషులోకి బుర్ర పోనిచ్చేవాడుకాడు. స్కూలు ఫైనల్ పబ్లిక్ పరీక్ష మూడుసార్లు తప్పాడు. ప్రతిసారీ లెక్కల్లో నూటికి నూరువచ్చేవి. మిగతావాటిల్లోగూడ 60పైగా వచ్చేవి. ఇంగ్లీషులో మాత్రం 100కి 30 ఒకసారి, 29 ఒకసారి, 31 మరొకసారి వచ్చి తప్పాడు. మూడవసారి గూడ పేపర్లో నెంబరు కనిపించక పోయేసరికి అతని తండ్రి బావురుమని ఏడ్చాడు.

అందుచేత ఇష్టంకాని పాఠ్యాంశాలను సహితం ఇష్టమైనవిగా చేసుకోవాలి. మన ఇష్టాయిష్టాలు మన అభివృద్ధికి అడ్డంకి కారాదు. కొందరికి గణితమంటే అయిష్టం; మరికొందరికి ఇంగ్లీషుంటే సరిపడదు. దాన్ని ఒక దయ్యం చూచినట్లు చూస్తారు. అంత మాత్రాన దాన్ని చదవకుండా తప్పించుకొనే వీలులేదు.

ఇష్టమైన పని ఇస్తే ఎవడైనా చేయగలడు. ఇష్టం కాని పనిగూడ చేసి సాధించాలి. “నీకు నచ్చిన పని నీకు లభించకపోతే లభ్యమైన పని నీకు నచ్చేట్లు చేసుకో” అని ఇంగ్లీషులో ఒక సూక్తి వున్నది. (If you can not get the work you love, love the work you get).

చేసే పనిని ప్రేమిస్తే గాని ఆ పని సాధించలేము
జీవితంలోవున్న సూత్రమిదే. ఒక పనిమీద ప్రేమ, ఆసక్తి
వుంటే తప్ప దాన్ని సఫలీకృతం చేసుకోలేము.

కనుక పాఠ్యాంశాలను ప్రేమించాలి. కష్టమైన పాఠ్యాం
శాలకు ఎక్కువ సమయం కేటాయించి చదవాలి. అంతేగాని
సులభమైన వాటినే నిరంతరం చదువుతూ కూర్చోరాదు.
ఈ పొరబాటు ఎక్కువమంది చేస్తుంటారు.

d) దేనిమీదా నిర్లక్ష్యం పనికిరాదు.

నిర్లక్ష్యం వలన కొందరు పరీక్షలు తప్పుతారు. ఒక
పట్టణంలో పేరొందిన డాక్టరున్నాడు. ఆయన కొడుకును
ఎం.బి.బి.ఎస్.లో చేర్పించాలనే ఉద్దేశ్యంతో ట్యూషన్లు
పెట్టించి బాగా చదివించాడు. సైన్సులలో నూటికి 80, 90
మార్కులు వచ్చేవి. తీరా ఇంటర్మీడియేట్ పరీక్షలో
తప్పాడు. దేంట్లో తప్పాడని విచారిస్తే తెలుగులో తప్పాడు!

మెడికల్, ఇంజనీరింగ్ స్టీల్లకొరకు చదివేవాళ్ళు ఫిజిక్సు,
కెమిస్ట్రీ, ఇంగ్లీషు వగైరా వాటిమీద అత్యధిక శ్రద్ధ చూపు
తారు. సమయమంతా వాటికే వెచ్చిస్తారు. తెలుగు మాత్రం
భాషేగదా అనుకొని నిర్లక్ష్యం చేస్తారు. తీరా అందులో
తప్పుతారు. అందుచేత ఏ సబ్జెక్టుమీదా నిర్లక్ష్యం పనికిరాదు.

e) విజయకాండ ఆవశ్యకత :

ఏ పనిలోనైనా విజయం మనిషికి టానిక్కు వలె పని చేస్తుంది. అపజయం కృంగదీస్తుంది.

మనిషి మనస్సు చాల సున్నితమైనది. విజయం మనస్సుకు ఉత్సాహాన్ని కలిగిస్తుంది. అది మరికొన్ని విజయాలకు దారితీస్తుంది. అపజయం మనస్సును కృంగదీస్తుంది. అందువలన తాను ఎందుకూ కొరగానివాడననే భావన కలుగుతుంది. తాను గడ్డి పోచకంటే హీనుడననే అభిప్రాయం ఏర్పడుతుంది. ఒక్కొక్కసారి అపజయం ఆత్మహత్యకుగూడ దారితీస్తుంది. అందుచేత మానవుడు అపజయాన్ని దరిజేర నివ్వగూడదు.

విద్యార్థి పరీక్ష తప్పితే తాను జీవితంలో ఏమీ సాధించలేననే నిరాశ కలుగుతుంది. స్నేహితులకు ముఖం చూపించలేడు. అతని కంటే అతని తల్లిదండ్రులు ఊభ చెందుతారు. “రిజల్టు వచ్చినాయే. మీ అబ్బాయి ప్యాసే నాడా?” అని ఎవరైనా అడిగితే చెప్పడానికి సిగ్గుపడతారు. తప్పాడు గనుక అంతటితో చదువు ఆపేయ్యమంటారు. కొడుకు పరీక్ష తప్పడం ఇంట్లో అందరికీ బాధాకరంగా వుంటుంది.

పరీక్ష ప్యాసేతే ఆత్మవిశ్వాసం వృద్ధి చెందుతుంది. ప్రపంచంలో ఏదైనా సాధించగలననే ధీమా ఏర్పడుతుంది.

తనకంటే తన తల్లిదండ్రులు ఎక్కువ ఆనందిస్తారు. అప్పు
చేసినాసరే కొడుకును పై చదువు చదివిస్తారు. విజయం
వలన ఇంటిల్లిపాదీ ఆనందిస్తారు.

పరీక్ష ప్యాపై తీరాలి అనే బలమైన ఆకాంక్ష
విద్యార్థిలో వుండాలి. తీవ్రమైన కోరికయే విజయం వైపు నడి
పిస్తుంది. విందులు, వినోదాలు, సినిమాలు, స్కూలులు
వగైరా ఆకర్షణలకు లొంగకుండా చదువు వైపు మనస్సు
పెట్టి పనిచేయాలి.

2. విద్యార్థికి ఎదురయ్యే చిక్కు సమస్యలు :

పైన చెప్పినదోషాలను తొలగించుకొని విద్యార్థి
చక్కగా చదవడానికి సంసిద్ధుడైనప్పటికీ అతడు మరికొన్ని
ఇబ్బందులను ఎదుర్కొంటాడు. అవి ఇలావుంటాయి:

a) చదివేటప్పుడు నిద్రవచ్చుట :

చాలామంది విద్యార్థులు రాత్రిభోజనంచేసి 8 గంట
లకు చదువు ఆరంభిస్తారు. ఒక అరగంట కాగానే నిద్ర కళ్ళ
మీదకు వస్తుంది. వాటంతటవి కళ్ళు మూతలు పడుతాయి.
'రేపు' చదువుదాం లెమ్మని లైటు ఆర్పి పడుకుంటారు.
మరునాడు మరల ఇదేకథ. నిద్రను ఆపుకోలేకపోతారు.
ఇలాంటి "రేపు"లు ఎన్నోగడచిపోతాయి. చదువుసాగదు.

ఈ సమస్యను ఎదుర్కొనడం ఎలా? అనేది అందరినీ వేధించే చిక్కు ప్రశ్న.

విద్యార్థి రాత్రిపూట చదువుటకు ఇంగ్లీషు పాఠం గాని, తెలుగు పాఠంగాని తెరిస్తే నిద్రవస్తుంది. కాని లెక్కలు చేసినా, సైన్సు బొమ్మలు గీచినా, గ్రాఫు గీచినా, హోంవర్క్ చేసినా నిద్రరాదు. ఇది అందరికీ అనుభవమే. ఎందువల్ల?

దీనికొక కారణమున్నది. చదివేటపుడు కళ్ళు, మనస్సు పనిచేస్తాయి. కొద్దిసేపటికి కళ్ళు మాత్రమే చూస్తుంటాయి. మనస్సు విశ్రాంతి తీసుకుంటుంది. నిద్రకు లొంగిపోతుంది.

కాని, వ్రాసేటపుడు కళ్ళు, మనస్సు మాత్రమేగాక చెయ్యి గూడ పనిచేస్తుంది. మనస్సు ఏమి వ్రాయాలో ఆజ్ఞా పిస్తే తప్ప చెయ్యి వ్రాయలేదు. అందుచేత మనస్సు విశ్రాంతి తీసుకొనే పీలులేదు. వ్రాస్తున్నంతసేపు మనస్సు అక్కడే వుండాలి. అందుచేత నిద్రకు వశంకాదు.

కనుక చదువుటతోపాటు అందలి ముఖ్యాంశాలుగాని, కొన్ని విశేషాంశాలుగాని వ్రాస్తూవున్నట్లయితే నిద్రరాదు. తనంతటతాను నిద్రపోవాలను కున్నంతవరకు నిద్రరాకుండ ఆపవచ్చును. ఈ విధంగా విద్యార్థి రాత్రి 11-00 గంటల వరకు నిరాటంకంగా చదువుకొనవచ్చును.

విద్యార్థి ఎల్లప్పుడు “చదువుట మరియు వ్రాయుట” అనే పద్ధతి అవలంబించాలి. తద్వారా నిద్రరాకుండ చేసుకోవచ్చు. కొందరు రాత్రిపూట వ్రాయగూడదంటారు. అది పొరబాటు అభిప్రాయము. రాత్రిగూడ వ్రాసుకొనవచ్చును.

b) చదివినది జ్ఞాపకముండక పోవుట :

చదివినది గుర్తుండక పోవుటయే విద్యార్థుల ప్రధాన సమస్య. ఒక విషయం ఎందుకు జ్ఞాపకముంటుంది, ఎందుకు గుర్తుండదు అనే సంగతి కూలంకషంగా పరిశీలించాలి.

కొందరికి పాఠ్యభాగంలోని పద్యాలు ఎన్నిసార్లు చదివినా జ్ఞాపకముండవు. కాని సినిమా ఒక్కసారి చూచినా అందులో పాటలు గుర్తుంటాయి. సినిమాలో పాత్రల నడుమ సంభాషణలుగూడ గుర్తుంటాయి ఎందుచేత ?

“నీకు ఒక విషయంలో ఆసక్తి వున్నట్లయితే ఆ విషయం గుర్తుంటుంది.” (If you are interested in a thing you will remember it) అని ఒక విద్యావేత్త అన్నారు. సినిమా మీద ఆసక్తి (interest) వున్నందున అందలి సంభాషణలు, పాటలు గుర్తుంటాయి. మన జీవితంలోగూడ ఆసక్తికరమైన మధురాను భూతులు, సంఘటనలు, సంభాషణలు ఎల్లకాలం గుర్తుంటాయి.

పాఠ్యభాగాలలో గూడ ఏ ఏ అంశాల మీద కుతూహలం మిక్కుటంగా వుంటుందో అట్టి అంశాలు తేలికగా గుర్తుంటాయి. చరిత్ర, కథ, నాటకం మున్నగునవి ఇష్టమేతే అవి చక్కగా గుర్తుంటాయి. వాటిలో ప్రశ్నలువస్తే అవలీలగా వ్రాయగలరు.

కాని, అన్ని పాఠ్యాంశాలు ఆసక్తికరంగా వుండవు. ఇంగ్లీషు, ఆర్థిక శాస్త్రము, సైన్సు, గణితము మున్నగు వాటి మీద చాలమందికి ఆసక్తి వుండదు. మరి, అలాంటి పాఠ్య భాగాలు జ్ఞాపకముంచుకోవడం ఎలా ?

ఎవరి స్వంత రచనలు వారికి గుర్తుంటాయి :

ఒక పేరొందిన కవి సాయంకాలం ఆరుబయట పడుకొని తాను రచించిన పద్యాలను గొంతెత్తి పాడుతున్నాడు. పుస్తకం చూడకుండా, అక్షరం పొల్లుపోకుండా, పాతిక పైచిలుకు పద్యాలను ఏకధాటిగా చదువుతున్నాడు.

“అవి మీకు ఎలా జ్ఞాపకమున్నాయి?” అని ఎవరో అడిగారు.

“నా పద్యాలు నాకే జ్ఞాపకముండవా?” అని ఆయన సమాధానం.

ఆ సమాధానంలో చాలా అర్థం వున్నది. ఆ పద్యాలు ఎవరినోకావు. అవి తనవి; తాను రచించాడు. ఏ పద్యం

ఏ సందర్భంలో రచించాడో, ఏ శబ్దాన్ని ఏ అర్థంతో ప్రయోగించాడో ఆయనకు కరతలామలకం.

ఒక్కమాటలో చెప్పవలెనంటే, “ఆ పద్యం ఆయనది గనుక ఆయనకు జ్ఞాపకముంటుంది.”

వస్తువుల సంగతి గూడ అంతే. తన స్వంతయింటికి ఎన్నికిటికీలున్నాయో, తన శరీరంలో ఎక్కడెక్కడ పుట్టు మచ్చలున్నాయో, తన బీరువాలో ఏ ఏ పుస్తకాలున్నాయో, తన పెన్ను పేరు ఏమిటో గుర్తుంటుంది. ‘తనది’ అయినవన్నీ గుర్తుంటాయి.

ఒక విద్యార్థి కాలేజి మ్యాగజైన్ లో ప్రచురణకై నెల రోజులు కృషిచేసి ఒక పెద్దకథ వ్రాసి సంపాదకున కిచ్చాడు. ఆ సంపాదకుడు ఆ కథను ఎక్కడో జారవిడిచాడు. అది కనిపించలేదు. ఆ విద్యార్థిని మరల కథవ్రాసి ఇవ్వమని కోరాడు. అతడు అదే కథను రెండు రోజులలోనే వ్రాసి యివ్వగలిగాడు. ఎలా ఇవ్వగలిగాడు? అతనికి ఆ కథ ఎలా గుర్తున్నది? ఆ కథ ‘తనది’ గనుక గుర్తున్నది రెండే రెండు రోజుల్లో మరల వ్రాసి యివ్వగలిగాడు.

పాఠాలు చదివేటపుడు గూడ విద్యార్థి ఆయా పాఠ్య పుస్తకాలను కేవలం వారపత్రిక చదివినట్లు చదివి ఊరుకుంటున్నాడా? లేక వాటిని ‘తనవి’గా చేసుకుంటున్నాడా?

ఇంగ్లీషు గాని తెలుగు గాని చరిత్రగాని సైన్సుగాని
 ఐదారుసార్లు చదువుతారు. కాని వాటిని తమవిగాచేసుకొను
 టకు ప్రయత్నించరు. అందుకే అవి పొగరుమోతు గుర్రాల
 వలె స్వాధీనం కావు.

చేతికి పనికలిగించడమే పాఠ్యాంశాన్ని

తనదిగా చేసుకొనే మార్గం :

ఒక పాఠాన్ని నోటితో చదువగానే తనకు వశంకాదు.
 చదివేటపుడు మనస్సు లోకసంచారం చేస్తూ వుంటుంది.
 కళ్లు, నోరు పుస్తకంమీద వున్నప్పటికీ మనస్సు పుస్తకం
 మీద వుండదు. మనస్సు పుస్తకం మీద వుంటే తప్ప
 పాఠ్యాంశం తనకు స్వాధీనం కాదు.

మనస్సును అక్కడ కట్టివేసివుంచే మార్గం ఏమిటంటే,
 చేతికి పనియివ్వడం. చేతితో వ్రాసేటపుడు మనస్సు ఫకీరు
 లాగ లోకసంచారం చేసే వీలులేదు. మనస్సు ఆజ్ఞాపిస్తేనే
 చెయ్యి వ్రాస్తుంది. ఆజ్ఞాపించవలెనంటే మనస్సు అక్కడే
 ఉండితీరాలి. విషయాన్ని అర్థంచేసుకొని ఏమి వ్రాయాలో
 చేతిని పురమాయించాలి. అందుకై గొలుసుతోకట్టి వేసిన
 కుక్క మాదిరిగా మనస్సు ఆ విషయంమీదనే లగ్నమవు
 తుంది.

రోడ్డుమీద సిసిమా రికార్డులు పెట్టినా చెవులకు విని
 పించవు. ఇంట్లోకి చుట్టం వచ్చినా కనిపించదు. అకలి గూడ
 అనిపించదు.

వ్రానేటపుడు మనస్సు అక్కడ ఉండడం ఒక్కటే గాదు. దీనివలన అనేక సత్ఫలితాలున్నాయి. వ్రాయడం వలన పాఠ్యభాగం 'తనది' అవుతుంది. మనం దేన్ని స్వద స్టూరితో, సొంత వాక్యాలతో వ్రాస్తామో అది మనది. దాన్ని మరచిపోము.

c) పరీక్షహాలులో ఎదురయ్యే తత్తరపాటు :

ఒక విద్యార్థి బాగా చదివి పరీక్షకు వెళ్ళాడు. అన్నీ చదివిన ప్రశ్నలే వచ్చాయి. కాని వ్రాయలేక పోయాడు. సగం సమయంకాగానే పేపరిచ్చి బయటికి వచ్చాడు. ఎందు వల్ల వచ్చాడు? అన్నీ చదివినవే వచ్చినపుడు వ్రాయవచ్చు గదా ?

దీన్ని పరీక్షభయం (Examination fear) అని కొంద రంటారు. కాని అది భయంకాదు. తాను రోజూ వెళ్ళే కాలేజీ లోనే, రోజూ కూర్చోనే గదులలోనే పరీక్ష జరిగితే, తన అధ్యాపకులే వాచర్లుగా వస్తే, తాను బాగాచదివి పరీక్షకు పోతే, ఇంకా భయపడడమెందుకు? ఇది భయంకాదు. ఇది ఒక రకమైన 'తత్తరపాటు.' దీనికి వేరేకారణమున్నది.

పరీక్షను విశ్లేషించిచూస్తే అందులో రెండు విభాగము లున్నాయి. 'Two-in-one' లాగ.

మొదటిది : ఇవ్వబడిన ప్రశ్నలకు సరియగు జవాబులు నీ
బుర్రలో వున్నవా? అనగా అందుకు కావలసిన
పరిజ్ఞానము (knowledge) నీకు గలదా ?

రెండవది : ఆ పరిజ్ఞానమును ఇవ్వబడిన సమయంలో వ్రాత
పూర్వకముగా (in writing) కాగితము మీద
పెట్టగలవా ?

విద్యార్థులు పరీక్షలకు సిద్ధమగునపుడు పై రెండు భాగ
ములలో మొదటిదానికి మాత్రమే తయారగుచున్నారు.
రాత్రింబవళ్ళు చదువుట ద్వారా, పాఠ్యభాగము గురించిన
పరిజ్ఞానమును (Knowledge) పొందుచున్నారు. ఈ జ్ఞానము
వారి మనస్సులలో సేకరించబడివున్నది. ఇది చాల ముఖ్య
మైనపనే. సందేహము లేదు.

కాని, అంతటితో తమ పని పూర్తి అయినట్లు భావిస్తు
న్నారు. పరీక్షలో రెండవ విభాగమగు “నిర్ణీతసమయములో
వ్రాత పూర్వకముగ విజ్ఞానమును కాగితముమీద పెట్టుట”
అను దానికై కావలసిన కృషిచేయుటలేదు. ఇదే విద్యార్థులు
చేయుచున్న పెద్దతప్పు.

పరీక్షలు వ్రాత పూర్వకముగ జరుగుతాయి. వాటికై
వ్రాతపూర్వకంగానే సిద్ధము కావాలి.

అలా సిద్ధము కాకుండ పరీక్ష హాలులోకి వెళ్ళి చేతిని
వ్రాయమని మనస్సు ఆజ్ఞాపిస్తే అది వ్రాయదు. “నాకు అల

వాటులేదు. ఇది నరకు నాచేత పీటిని వ్రాయించావా?
ఇప్పుడు అకస్మాత్తుగా వ్రాయమంటే నేను ఎలా వ్రాయ
గలను? నాకు ఇందులో అనుభవంలేదు. కనుక వ్రాయలేను”
అని మొరాయిస్తుంది చెయ్యి.

ఇలా మనస్సుకు చెయ్యి ఎదురు తిరుగుతుంది. నట్టు
నట్టుగా తప్పులు వ్రాస్తుంది. దీనినే పరీక్షలభయం అని
విద్యార్థులంటుంటారు. దీన్ని తొలగించుకోవలెనంటే చేతికి
వ్రాయడంలో సంవత్సరం పొడవునా అలవాటు చేయాలి.

చేతికి పని చెప్పడమే పరీక్షలలో విజయానికి మార్గం :

ఏ పని అయినా మొదటిసారి చేసేటప్పుడు కష్టంగా
వుంటుంది. రెండవసారి, మూడవసారి చేసేటప్పుడు తేలికగా
వుంటుంది.

ఒక వ్యక్తి హైదరాబాద్ లో బంధువుల యింటికి
మొదటిసారి వెళ్లుటకు చాల శ్రమపడతాడు. రైలుస్టేషను
నుండి ఏ నెంబరు బస్సు ఎక్కాలి, ఎక్కడ దిగాలి, ఏ వీధికి
వెళ్లాలి, ఇంటి నెంబరు ఎక్కడ వెతకాలి? ఇలా ఎంతో శ్రమ
పడతాడు. కాని రెండవసారి వెళ్ళినప్పుడు చాల సులభంగా
నేరుగా ఇంటికి పోగలుగుతాడు.

మరొక ఉదాహరణ, గ్రామంలో ఎద్దులబండి ఉంటుంది. బండివాడు ఎవరినో ఎక్కించుకొని ఎడ్లను అది లిస్తూ పోవలసిన పీఠిలోకి తిప్పుతూ పొరుగుూరు తీసుకు పోతాడు. కాని తిరిగి స్వగ్రామం చేరేటపుడు ఎద్దులకు మార్గం చెప్పనవసరం లేదు. బండివాడు జిల్లాలో పడుకొని నిద్రపోతూ వుంటే ఎద్దులు బండిని ఇంటికి తీసుకొనివస్తాయి.

అలాగే ప్రశ్నలకు జవాబులు వ్రాయడంలో చేతికి తర్ఫీదు ఇవ్వాలి. అలా యిచ్చినట్లయితే పరీక్షహాలులో అవలీలగా చెయ్యి వ్రాస్తూ పోతుంది. అప్పటికపుడు క్రొత్తగా వ్రాయమంటే వ్రాయలేక విఫలమవుతుంది.

పరీక్షలో ప్రశ్నలకు జవాబులు వ్రాయాలంటే వాటిని నిర్ణీతవ్యవధిలో పూర్తిచేయాలి. ఒకే ప్రశ్నకు గంటసేపూ వ్రాస్తూ కూర్చోగూడదు. కొన్నిటిని 15 నిమిషాలలో, కొన్నిటిని 5 నిమిషాలలో, కొన్నిటిని 1 నిమిషంలో వ్రాయగలగాలి. ఇంగ్లీషులో స్పెల్లింగు తప్పులుండగూడదు. దస్తూరి స్పష్టంగా అర్థమయేటట్లుండాలి. వ్యాసాన్ని పేరా గ్రాపులుగా విభజించాలి. మధ్యలో ఉపశీర్షికలు పెట్టాలి. వాక్యనిర్మాణంలోను వ్యాకరణంలోను తప్పులుండగూడదు. అవసరమైన చోట్ల బొమ్మలు గీయాలి.

ఇవన్నీ కేవలం చదివితేను, కంఠస్థంచేస్తేనూ అలవడవు. వ్రాయుటలో అనుభవం పొందాలి. చేతికి నిరంతరం పని

చెప్పాలి. అపుడు మాత్రమే పరీక్ష హాలులో తత్తరపాటు
(Examination fear) లేకుండా పోతుంది.

విద్యార్థి చేయవలసిన పనులు :

విద్యార్థి పైన పేర్కొనబడిన ఐదు దోషములు
తనలో లేకుండా జాగ్రత్త వహించాలి. అవి :

1) క్రింది తరగతిలో ఉండ వలసిన విద్యార్థి
లేకుండా పైతరగతికి వచ్చుట.

2) మార్కులు సాధించుటలో ఉన్నత లక్ష్యం లేక
పోవుట.

3) కొన్ని సబ్జెక్టులమీద అయిష్టము, ద్వేషము కలిగి
యుండుట.

4) కొన్ని సబ్జెక్టులు తేలికేగదా అని నిర్లక్ష్యముచేయుట.

5) ప్యాసుకావలెనని తీవ్రమైన కోరిక లేకపోవుట.

ఈ ఐదు దోషములు లేకుండా చూచుకోవాలి.

పిదప విద్యార్థి చక్కగా చదువుకొనడం ప్రారంభించి
నపుడు అతడు మూడు చిక్కు సమస్యలను ఎదుర్కొంటాడు.

అవి :

1) చదువునపుడు నిద్రవచ్చుట.

2) చదివినది జ్ఞాపకముండక పోవుట.

3) పరీక్ష హాలులో తత్తరపాటు (examination fear) కు
లోనగుట.

ఈ మూడు సమస్యలను పరిష్కరించుకొనే మార్గాలను పైన వివరించడం జరిగింది. ఇక విద్యార్థి పరీక్షలలో అత్యుత్తమ శ్రేణిలో ఉత్తీర్ణుడగుటకు ఎట్లు తయారు కావలెనో తెలుసుకుందాము.

1. విద్యార్థి చేయవలసినది. “చదువుట మరియు వ్రాయుట”

ఒక పుస్తకాన్ని అందరు చదువుటకు, విద్యార్థి చదువుటకు తారతమ్యమున్నది. ఆ తేడాను విద్యార్థి శ్రద్ధతో గమనించాలి.

అందరూ పుస్తకాన్ని కాలక్షేపం కొరకు చదువుతారు. చదివిన పిదప మరచిపోతారు. అందులో ఏ విషయాన్నీ నోట్ చేసుకొనరు.

విద్యార్థి పుస్తకాన్ని పరీక్ష కొరకు చదువుతాడు. అందు పరీక్ష దృష్ట్యా అనేక అంశాలను జ్ఞప్తియందుంచుకోవాలి. కనుక ఇతడు చదివే పద్ధతిలో ఒక ప్రత్యేకత వున్నది. ఇది కేవలం చదవడం కాదు. ‘చదువుట మరియు వ్రాయుట’ అనే విధానాన్ని విద్యార్థి అనుసరించాలి. వ్రాయకుండా చదవడం మాత్రమే అతడు చేయగూడదు. ఐతే, ఏమి వ్రాయాలి, ఎలా వ్రాయాలి అనే సంగతి ఇప్పుడు తెలుసుకోవాలి.

2. తానొక 'గ్రంథకర్త' కావాలి :

ప్రతి విద్యార్థి ఒక గ్రంథకర్తకావాలి. “మేము విద్యార్థులంగదా. మేము గ్రంథకర్తలంకాగలమా?” అని విద్యార్థులు భయపడనవసరంలేదు. ఇది వరలో చెప్పినట్లు కవికి తన పద్యాలు ఎలాగుర్తుంటాయో, విద్యార్థికి గూడ తానువ్రాసిన వాక్యాలు మాత్రమే పరీక్ష సమయంలో గుర్తుంటాయి. అందుచేత ప్రతి సబ్జెక్టుమీద విద్యార్థి స్వయంగా ఒక పుస్తకం రచించాలి. వ్రాయలేనని భయపడ గూడదు. పరీక్ష హాలులో 10 లేక 20 పేజీల ఆన్సర్లు వ్రాస్తూ న్నాడుగదా. అదేరీతిలో పరీక్షలకు పూర్వమే ప్రతి సబ్జెక్టు మీద రమారమి 150 పేజీల పుస్తకం వ్రాయాలి. ‘వ్రాసినది నాది. చదివినది నాదికాదు’ అనే సత్యాన్ని నిరంతరం గుర్తుచేసుకోవాలి.

3. తేలిక సబ్జెక్టుతో రచన ప్రారంభించాలి :

కష్టమైన పాఠ్యాంశం (Subject)గాక తనకు తేలికైన పాఠ్యాంశం తీసుకొని రచన ప్రారంభించాలి. తెలుగు లేదా చరిత్రలో మొదటి పాఠాన్ని చదవాలి. దానికి సంబంధించిన గైడ్‌లోను, టీచరు చెప్పిన నోట్సులోను ఆ పాఠంగురించిన విషయాలు వివరంగా చదవాలి.

పిదప ప్లబ్లిక్ పరీక్షలో ఆ పాఠంలో ఏ ఏ ప్రశ్నలు అడగడానికి వీలున్నదో వాటి అన్నిటికీ పుస్తకాలు దగ్గర

పెట్టుకొని ఆస్పర్దు వ్రాయాలి. పరీక్షహాలులో మాత్రమే చూచి వ్రాయగూడదు. అంతకు పూర్వం పుస్తకాలను దగ్గర పెట్టుకొని వ్రాయవచ్చు.

ఆ పాఠంలో 1. వ్యాసము 2. సందర్భసహిత వ్యాఖ్యలు, 3. పద్య ప్రతిపదార్థ తాత్పర్యములు, 4. పేరా గ్రాఫ్ ప్రశ్నలు, 5. వ్యాకరణము, ఛందస్సు - ఇలా ఏవేవి అడగదగునో వాటి అన్నిటికీ పరీక్షహాలులో వ్రాసినట్లు అందంగా, తప్పులు లేకుండా వ్రాయాలి. ప్రశ్నవ్రాసి దాని క్రింద జవాబు వ్రాయాలి.

తెలుగులో ఒక పాఠం ముగించిన పిదప చరిత్రో, సివిల్స్ తీసుకోవాలి. అందులో మొదటి పాఠంలో రాదగిన ప్రశ్నలన్నిటికి వేరువేరు Note Books లో జవాబులు వ్రాయాలి. Map pointing, Objective Type questions, Essays, short notesనగైరా అన్ని రకాల ప్రశ్నలకు జవాబులు పరీక్షలో వ్రాసినట్లు వ్రాయాలి. ఇలా అన్నిటిలో మొదటి పాఠం పూర్తి అయిన పిదప చివరకు ఇంగ్లీషు తీసుకోవాలి.

4. ఇంగ్లీషుకు ప్రత్యేక ప్రాధాన్యం :

మిగతా సబ్జెక్టులు తెలుగు మాధ్యమం (మీడియం)లో వుంటాయి గనుక ప్రతివిద్యార్థి స్వంత వాక్యాలలో ప్రశ్నోత్తరాలు వ్రాయగలడు. ఇంగ్లీషు అలాంటిదికాదు. ఇంగ్లీషులో

స్వంతంగా వాక్యం ఎక్కువమంది వ్రాయలేరు. తెలుగుకు ఇంగ్లీషుకు వాక్యనిర్మాణంలోనే చాలా తేడా వున్నది.

తెలుగులో కర్త, కర్మ, క్రియ వరుసగావస్తాయి. కాని ఇంగ్లీషులో కర్త తరువాత క్రియ, తరువాత కర్మవుంటాయి. 'నేను అతనిని చూచినాను' అనే వాక్యాన్ని ఇంగ్లీషులో 'I him saw' అని వ్రాయగూడదు. 'I saw him' అని వ్రాయాలి. అలాగే 'పుస్తకము పెట్టెలోవున్నది' 'Book the box in is' అని వ్రాయగూడదు. 'Book is in the box' అని వ్రాయాలి. ఇలా వాక్య నిర్మాణంలోనేగాక వ్యాకరణంలోను ప్రతి అంశంలోను తెలుగునకు ఇంగ్లీషుకు నడుమ ఎంతో తేడా వున్నందున విద్యార్థులకు ఆంగ్లంలో స్వయంగా వాక్యాలు వ్రాయడం అత్యంత కష్టమవుతుంది.

అందుచేత క్లాసులో ఇంగ్లీషు టీచరు డిక్టేట్ చేసిన నోట్సును కంఠస్థంచేసి విద్యార్థులు పరీక్షలు వ్రాస్తున్నారు. కొందరు నోటికిరాక ఇబ్బంది పడుతున్నారు. అందరూ ఒకే టీచరు చెప్పినదాన్ని అక్షరం మార్పులేకుండ వ్రాస్తున్నారు.

- a) కంఠస్థంచేసే అలవాటు వున్నవారు టీచరు చెప్పిన Stories, essays మున్నగువాటిని కంఠస్థంచేయాలి. కాని అంతటితో ఆగగూడదు. మరల వాటిని కాగితంమీద వ్రాయాలి. స్పెల్లింగు తప్పులుండగూడదు.

టీచరు చెప్పిన దాన్ని వ్రాసుకోవడంలో తప్పులు వ్రాసుకుంటారు. కనుక వ్రాసుకున్నదానిని కరెక్టు చేయించుకొని చదవాలి.

తాను చదివే ప్రతి ఇంగ్లీషు పదమునకు అర్థం తెలుసుకొని వుండాలి. అర్థం తెలియనిమాట ఉపయోగించకూడదు. కష్టమైన మాటబడులు సులభమైన పదాన్ని వాడాలి.

ఇంగ్లీషును తప్పులులేకుండా వ్రాయడం అలవరచుకోవాలి. అంతేగాని గంభీరమైన పదాలు వాడటం అనవసరం.

- b) ఇంగ్లీషు కొరకుగూడ ఒక 150 పేజీలపుస్తకం పెట్టుకోవాలి. మొదటి పాఠం ముందు ప్రారంభించాలి. పరీక్షలో ఎన్నిరకాల ప్రశ్నలు ఆ పాఠంలో రావచ్చునో వాటి అన్నిటికీ జవాబులు వ్రాయాలి.

టీచరు చెప్పిన ప్రశ్నోత్తరాలు, గైడ్లో వుండే జవాబులు చదివి వాటిని దగ్గర పెట్టుకొని విద్యార్థి తన పుస్తకంలో ప్రశ్నోత్తరాలు వ్రాయాలి. 1. Stories 2. Essays 3. Paragraph questions 4. Explain with reference to context 5. Transformation of sentences వగైరా అన్నిరకాల ప్రశ్నలకు జవాబులు వ్రాయాలి.

వ్రాసిన పదప టీచరు ద్వారాగాని, మరొకరి ద్వారాగాని తాను వ్రాసిన వాటిలో తప్పులను దిద్దించుకోవాలి. పదప వాటిని చదువుకోవాలి.

- e) ఇంగ్లీషులో స్వయంగా వాక్యాలు వ్రాయడం తప్పక అలవరచుకోవాలి. ఎల్లకాలం కంఠస్థంచేసే పద్ధతిని అనుసరించే వీలుండదు. పైక్లాసులకు పోయినకొద్దీ వందలకొలది పేజీలుగల ఇంగ్లీషు పుస్తకాలను చదివి అర్థం చేసుకోవలసి వుంటుంది. క్రమంగా ఇంగ్లీషులో స్వయంగా వాక్యాలు, వ్యాసాలు వ్రాయడం నేర్చుకోవాలి. అందుకై క్రింది మార్గాలను అనుసరించాలి.
- i) ఇంగ్లీషు గ్రామరు శ్రద్ధగా అర్థం చేసుకోవాలి. భూత, భవిష్యత్, వర్తమాన కాలములలో క్రియలు (verbs) ఏకవచన బహువచనములకు చెందిన కర్తలతో కలిసి ఎట్లా మార్పులు చెందుతాయో తెలుసుకోవాలి.
- ii) Active voice, passive voice లలో వాక్యాలు ఎలా మార్పు చెందుతాయో, Positive, Comparative, Superlative degrees లో వాక్యాలు ఎట్టి మార్పులు చెందుతాయో గ్రహించాలి. simple, complex, compound sentencesలను ఎలా ఒకదానిని మరొకటిగా మార్చవచ్చునో తెలుసుకోవాలి.

iii) మాతృభాషనుండి వాక్యాలను ఇంగ్లీషులోకి తర్జుమా చేయడం మంచి పద్ధతి. అలాచేస్తే ఇంగ్లీషులో వాక్య రచన అలవడుతుంది.

iv) ఇంగ్లీషులో **General study** చేస్తూ వుండాలి. ఇంగ్లీషు పాఠ్యభాగం మాత్రమే చదివి ఊరుకొనక తనకు నచ్చిన ఆంగ్ల దినపత్రికలో వార్తలు, ఇష్టమైన ఇంగ్లీషు కథానికలు, నవలలు చదువవచ్చు. రేడియో లోను, టి. వి. లోను ఇంగ్లీషు వార్తలు వినడం వలన ఇంగ్లీషు ఉచ్ఛారణ తెలుస్తుంది.

5. స్వంత నోట్సులతయారీ

పైనచెప్పిన విధంగా ఒక్కొక్క సబ్జెక్టులో మొదటి పాఠం చొప్పున అన్ని సబ్జెక్టులను పూర్తి చేసిన పిదప మరల మొదటి సబ్జెక్టులలో రెండవ పాఠాన్ని తీసుకోవాలి. ఇలా అన్ని సబ్జెక్టులలో అన్ని పాఠాలు గురించిన ప్రశ్నోత్తరాలు వ్రాయడం క్రమంగా పూర్తిచేయాలి.

50 శాతం పాఠాలు వ్రాయడం పూర్తికాగానే విద్యార్థికి ఆత్మవిశ్వాసం ఏర్పడుతుంది. పాఠాలమీద ఆధి పత్యం లభిస్తుంది. ఇలా పాఠ్యభాగాలలో 90 శాతం సిలబస్ కు ప్రశ్నోత్తరాలు వ్రాయాలి. 10 శాతం సిలబస్ వదలి పెట్టినా ఫరవాలేదు.

ఎఱ్ఱసీరాకలం తప్పక కలిగియుండాలి. దానితో ప్రశ్నోత్తరాలలో ముఖ్యమైన మాటలను, వాక్యాలను అవసరమైన చోట్ల under line చేయాలి. పరీక్షకు పోబోయే ముందురోజున ఇలా under line చేసిన వాక్యాలను పదాలను కంటితో చూచుకుంటూ పేజీలు త్రిప్పాలి. అంతేగాని అన్ని పేజీలు చదివే అవసరం ఉండగూడదు.

6. పరీక్షల ముందు చేయవలసినపని :

ఎంతో చక్కగా చదివి ఎంతో బాగా వ్రాసినప్పటికీ పరీక్షలో 80 మార్కులు వస్తాయనుకుంటే 50 మార్కులే వచ్చాయని విద్యార్థి చింతిస్తాడు. పేపర్లు సరిగా దిద్దలేదని భావిస్తాడు. ఇలా తక్కువ మార్కులు రావడానికి కారణమున్నది.

ఒక వస్తువు ఎంత పొడవున్నదో కొలవాలంటే సామాన్య వ్యక్తి తన మూరతో కొలచి పదిమీటర్లున్నదంటాడు. ఇది ఉజ్జాయింపు కొలత మాత్రమే. ఆ తరువాత మీటరుబద్ధ తెచ్చి కొలిస్తే తొమ్మిది మీటర్లే ఉంటుంది. అది సరైన కొలత.

అలాగే తాను వ్రాసిన వాటికి తాను విలువకడితే 80 మార్కులు వస్తాయి. అది ఉజ్జాయింపు కొలత. దానిని పరీక్షాధికారులు తెక్కగడితే 50 మార్కులే రావచ్చు.

కనుక విద్యార్థికిగల విజ్ఞానాన్ని పబ్లిక్ పరీక్షాధికారుల కొలబద్ధతో కొలవాలి. ఆ కొలబద్ధ లేవి? అవి ఇదివరకటి

పరీక్షా ప్రతాలు. వాటిని తెచ్చుకొని ఆస్సరుచేస్తే విద్యార్థి తన విజ్ఞానాన్ని పరీక్షాధికారుల కొలబద్ధ స్థాయికి సమానంగా తీసుకుపోగలుగుతాడు.

అందుచేత మార్చి 1వ తేదీ నుండి చేయవలసిన పని ఏమంటే, ప్రతి సబ్జెక్టులోనూ ఇదివరకటి సంవత్సరాలలో ఇవ్వబడిన ఏదైనా మూడేసి పబ్లిక్ పరీక్షా ప్రతాలను మేష్టరు గారి నడిగిగాని, గ్రంథాలయాధికారి నడిగిగాని తీసుకొని వాటిని కాపీచేసుకోవాలి. వాటికి Choice వదలకుండా అందు ఇవ్వబడిన అన్ని ప్రశ్నలకూ పూర్తి జవాబులు వ్రాయాలి. వీలైనంతవరకు పుస్తకాలు చూడకుండా వ్రాయాలి. తెలియ నపుడు పుస్తకాలు చూచి వ్రాయవచ్చు.

ఇలా ఒక్కొక్క సబ్జెక్టులో మూడు (కనీసం రెండు) ప్రశ్నప్రతాలు చొప్పున అన్ని సబ్జెక్టులలోనూ ఆస్సరు చేయడానికి 75 గంటలు పట్టవచ్చు. రోజుకొక ప్రశ్న ప్రతం చొప్పున చేసినా 15 రోజులలో అన్నిటినీ ఆస్సరు చేయవచ్చు.

వీటిని ఆస్సరు చేయడం ఎంత ముఖ్యమో మాటలతో వర్ణించలేము. అలా చేయటంవలన విద్యార్థి పరిపూర్ణ దశనందుకుంటాడు. అతనిని నిద్రపోవుచుండగా లేపి పరీక్ష వ్రాయమన్నా వ్రాయగలుగుతాడు. అతనికి అన్ని ఆస్సర్లు కరతలా

మలకంగా వుంటాయి. ఒకవేళ అతని శత్రువువచ్చి పేపరు దిద్దినా అతన్ని తప్పించలేడు. రేపు సూర్యోదయమగుట ఎంత నిశ్చయమో అతడు ఉన్నతశ్రేణిలో ఉత్తీర్ణుడగుట అంత నిశ్చయం.

6. పరీక్షహాలులో చేయువలసిన పని :

పరీక్షహాలు విద్యార్థికి విజయక్షేత్రం. పైవిధముగా సిద్ధమైన విద్యార్థి నల్లేరుమీద బండివలె నిరాఘాటంగా ఆత్మ విశ్వాసంతో పరీక్షలకు వెళుతాడు. అపుడుగూడ కొన్ని జాగ్రత్తలు తీసుకోవాలి.

a) పరీక్షకు ముందురోజున టీ త్రాగుతూ రాత్రల్లా మేలుకొని కొందరు చదువుతుంటారు. తెల్లవారు జాము నాలుగు గంటలదాకా చదువుతూనేవుంటారు. అలాంటివాళ్ళు పైత్యంవలన పరీక్షహాలులో పడిపోవడం జరుగవచ్చు. చదవినవి గుర్తుండవు గూడాను. ఎట్టి స్థితిలోనూ రాత్రి 12 తరువాత మేలుకొని వుండరాదు. కనీసం 5 గంటల పాటు నిద్రపోవాలి.

b) పరీక్ష టైం టేబుల్ పారవేసుకొనకుండా దగ్గర పెట్టుకోవాలి. హాల్ టికెట్టు మరచిపోగూడదు. ఏ పరీక్ష ఏరోజున ఎపుడు జరుగునో గ్రహించి దాని ప్రకారం పరీక్షకు వెళ్ళాలి. పరీక్ష ఒక సబ్జెక్టులో అయితే మరొక సబ్జెక్టు చదివి పరీక్షకు పోగూడదు.

c) ఏ ప్రశ్నలకు ఎన్ని మార్కులలో చూచి దామాషా ప్రకారము ఆ ప్రశ్నకు ఎంత టైములో జవాబు వ్రాయాలో నిర్ణయించుకొని ఆ వ్యవధిలో జవాబు పూర్తిచేయాలి. ఒక ప్రశ్నకే ఎక్కువ టైము తీసుకో కూడదు. అపుడు మిగతా ప్రశ్నలు వ్రాయడానికి సమయం చాలదు.

d) ఆవస్థ తృప్తికరంగా వ్రాసినా వ్రాయకపోయినా అన్ని ప్రశ్నలకు (Choice మినహాయించుకొని) జవాబులు వ్రాయాలి.

e) పరీక్ష కొరకు ఏ 100 ప్రశ్నలలో చదువుకొని వెళ్ళి నప్పటికీ అక్కడ ఏ 20 ప్రశ్నలలో వ్రాయవలసి వస్తుంది. మిగతా 80 ప్రశ్నల ఆన్సర్లు మనస్సులో వుండకుండా తెరమగునకు పోవాలి. కావలసిన 20 ప్రశ్నల జవాబులమీదనే మనస్సును కేంద్రీకరించాలి. వాటిలోగూడ ఏ ప్రశ్నకు జవాబు వ్రాస్తున్నామో దానిమీదనే చీకట్లో టార్చిలైటు వేసినట్లు మనస్సు పనిచేయాలి. ఇలా మనస్సు ఆయా ఆన్సర్ల మీద ఒకదాని తర్వాత మరొక దానిపై కేంద్రీకరించి సమాచారాన్ని చేతిద్వారా వ్రాయించే ఆశ్చర్యకరమైన శక్తికి 'ఏకాగ్రత' అని పేరు. ఈ ఏకాగ్రత వలననే మనుష్యుడు విజయాలను సాధిస్తాడు.

7. మనో ఏకాగ్రత సాధించే మార్గాలు :

పరీక్షలలో అత్యుత్తమ ఫలితాలను సాధించుటకు మానసిక ఏకాగ్రత అత్యవసరం. వ్రాయునపుడు మనస్సు ఒకేచోట లగ్నమైయుంటుంది. అందుచేత ఏకాగ్రత సాధించుటకు అదొక మంచిమార్గము. ఇందుకు ఈ క్రింది పద్ధతులు గూడ ఉపకరిస్తాయి.

- i) తలమీద చన్నీటిస్నానం చేయడం, అదిగూడ సూర్యోదయానికి పూర్వం చేయడం విద్యార్థులకు ప్రయోజనకరం.
- ii) ప్రతి వ్యక్తికీ ఆహారం కావాలి. అన్నం తినకుండా నెల రోజులకంటే ఉండలేడు. అన్నంకంటే నీరు ఎక్కువ అవసరం. నీరు త్రాగకుండా కొలదిరోజులుగూడ ఉండలేడు. నీటికంటే గాలి మిక్కిలి అవసరం. గాలి పీల్చుకుండా కొలది సెకండ్లుగూడ ఉండలేడు. కనుక అత్యధికంగా గాలిపీల్చడానికై ఆటలాడాలి. ప్రతి దినం ఒకమైలు పరుగెత్తితే శరీరం ఎక్కువ గాలి తీసుకుంటుంది. పరిశుభ్రమైన గాలివలన మనస్సు చురుకుగా పనిచేస్తుంది.
- iii) మహర్షులు మనకందజేసిన అమూల్యమైన సంపద యోగాసనములు. శరీరమును ఆరోగ్యవంతముగా

నుంచుటకు, వ్యాధులను నివారించుటకు, మనస్సును ఉద్రేకములనుండి దూరముచేసి ప్రశాంతముగానుంచుటకు, యోగాసనములు అత్యంత ప్రయోజనకరమైనవి.

వాటిలోకెల్లా “సర్వాంగాసనము” విద్యార్థులు తప్పక అభ్యసించవలసినది. దానివలన వీర్యశక్తి కాపాడబడుతుంది. జ్ఞాపకశక్తి పెంపొందుతుంది. ఎవరైనా తెలిసిన వారినడిగి విద్యార్థి ప్రతిదినము ఒకటి రెండు నిమిషములపాటు సర్వాంగాసనమును వేయాలి. దానితోబాటు హలాసనము, పశ్చిమోత్తాసనము, శవాసనములనుగూడ రెండేసి నిమిషములపాటు వేయాలి.

‘సర్వాంగాసనము’ విద్యార్థులకు వెలగట్టలేని టానిక్కునలె పనిచేస్తుంది. మనోవ కాగ్రతకు, జ్ఞాపకశక్తి పెంపుదలకు మిక్కిలి ఉపకరిస్తుంది. ఇది నూటికి నూరుపాళ్ళు సత్యము.

8. విద్యార్థులు అమలుపరచవలసిన

మరికొన్ని అంశములు:

a) చదువులో పోటీలు :

జీవితంలో ధనముకొరకుగాని, పదవికొరకుగాని, సంపాదన కొరకుగాని పరస్పరము పోటీపడడం వలన వ్యక్తులనడుమ అసూయ, మాత్సర్యము, ఓర్వలేనితనము ఏర్పడుతాయి. కాని విద్యలో పోటీపడడం వలన జ్ఞానము పెంపొందుతుంది.

వ్యక్తులనడుమ పరస్పర గౌరవము ఏర్పడుతుంది. అందుకే
“పూనుస్పర్థలు విద్యలందే” అని గురజాడ అప్పారావుగారు
వ్రాశారు.

ఒక హైస్కూలులో ప్రతి సంవత్సరం 10వ తరగతిలో
నూటికి నూరుమంది ప్యాసవుతుంటారు. ఆ పాఠశాల
ప్రధానోపాధ్యాయుని కలుసుకొని “మీ హైస్కూలులో
100కి 100మంది ప్రతి సంవత్సరం ప్యాసవడంలో గల రహస్య
మేమిటి ? అందరూ అంత బాగా ఎలా చదువుతున్నారు?”
అని ప్రశ్నించగా వారిలా చెప్పారు.

“ఏమీలేదండి. చదువులో పోటీలు పెడతాను. దాని
వలన వాళ్ళు బాగా చదివి ప్యాసవుతున్నారు” అన్నాడు.

“మీరు ఏ ఏ విషయాల్లో ఎలా పోటీలు నిర్వహిస్తారు?
ఆటలపోటీలు నడపడం అందరూ చేయగలరు. కాని చదువులో
పోటీలు నడపడం ఎలా? ఈ రహస్యం కాస్త వివరించండి?”
అన్నాను.

అందుకు వారిలా వివరించారు: “మొదట క్లాసులోని
పిల్లలందరూ ఇద్దరిద్దరు చొప్పున జట్లుగా ఏర్పడుతారు. మంచి
స్నేహితులైనవారు ఒక జట్టుగా వుంటారు. మొత్తం తరగ

తిలో ఘమాగు 15 లేక 20 జట్లు ఏర్పడుతాయి. జట్లలో లేనివారు విడిగా కూర్చొని వింటుంటారు.

సబ్బకు టీచరు, లేదా ప్రధానోపాధ్యాయుడు న్యాయ మూర్తిగా వ్యవహరిస్తాడు. ఆయన కేవలం కుర్చీలో కూర్చొని పోటీ నిర్వహిస్తూ బోర్డుమీద జట్టుల నెంబర్లు వేసి వారికివచ్చిన మార్కులు వేస్తుంటాడు. అతడు ఏ మీప్రశ్నలు అడగడు. క్విజ్ నడిపినట్లు నడుపుతుంటాడు.

అన్ని జట్టులు గుండ్రంగా కూర్చుంటాయి. మొదటి జట్టు నాయకుడు ఒక ప్రశ్న అడుగుతాడు. దానికి 2వ జట్టు జవాబు చెప్పాలి. చెప్పలేకపోతే తరువాత జట్టులకు వరుసగా ప్రశ్న వెళుతుంది. ఏ జట్టు చెపితే వారికి మార్కు వస్తుంది. ఎవ్వరూ చెప్పలేకపోతే అడిగిన జట్టు జవాబు చెప్పి మార్కు పొందుతుంది.

సాధారణంగా ఒక్క పదములో చెప్పే జవాబులు, ఒక్క వాక్యంలో చెప్పే జవాబులు అడగాలి. ఒకవేళ కంఠస్థము చేయదగిన పద్యాలు, నాలుగైదు వాక్యాలుగల జవాబులు రాబట్టుటకై ప్రశ్నలు అడిగితే వాటికి ఎక్కువ మార్కులు కేటాయించాలి. ఇంగ్లీషులో Transformation of sentences, spellings, recitation వగైరా అడగవచ్చు. తెలుగులో అలంకారములు, ఛందస్సు, పద్యములు అడగవచ్చు. ఏ ఏ సబ్బకులలో ఎటువంటి ప్రశ్నలు అడగవచ్చునో ఉపా

ధ్యాయుడు ముందుగా నిర్ణయించాలి. ప్రశ్నలు అడిగే వారికి సమాధానాలు తెలిసివుండాలి.

ఇలా ప్రతి జట్టులోని విద్యార్థులు గెలుపొందడం కొరకై సులభమైనవేగాక అత్యంత కష్టమైన ప్రశ్నలు-జవాబులుగూడ చదువుకొని వస్తారు. ఎవరూ చెప్పలేని ప్రశ్నలకు విడిగా కూర్చున్న విద్యార్థులు జవాబులు చెప్ప వచ్చు. వారుగూడ చెప్పలేనపుడు ప్రశ్న అడిగిన జట్టులోని వారు చెపుతారు.

గెలుపొందిన మూడుటీములకు హైస్కూలు తరపున తప్పనిసరిగా విలువైన బహుమతులందచేయాలి. పాల్గొన్న వారందరికీ బాల్ పెన్సిళ్ళు ఇవ్వాలి. అపుడే వారిలో పట్టు దల ఏర్పడుతుంది. ప్రతి సబ్జెక్టుకు ఒకసారి, రెండు సార్లు ఫిబ్రవరి నెలలో ఇలా పోటీలు నిర్వహిస్తాము. ఈ పోటీలు కారణంగా మా హైస్కూలులో 100 శాతం విద్యార్థులు ఉత్తమశ్రేణిలో ప్యాసవుతున్నారు”.

ఆ ప్రధానోపాధ్యాయుడు చేసినట్లు ప్రతి విద్యాలయంలోను ఇట్టిపోటీలు నిర్వహించి సత్ఫలితాలుపొందవచ్చు.

b) విద్యార్థులు కొనవలసిన మంచి పుస్తకాలు :

విద్యార్థులు ఇంగ్లీషులోను, తెలుగులోను చక్కని రచన అలవరచుకోడానికి ఈ క్రింది పుస్తకాలు వారికి అవసరమవుతాయి.

1. విద్యార్థి ఇంగ్లీషులో వాక్యం వ్రాయాలంటే మొదట మాతృభాషలో ఆలోచిస్తాడు. తెలుగులో ఒక వాక్యం అనుకుంటాడు. దాన్ని ఇంగ్లీషులోకి తర్జుమా చేయడం కొరకు ప్రయత్నిస్తాడు. కొన్ని తెలుగు పదాలకు ఇంగ్లీషు తెలియదు. అప్పుడు అతనికి కావలసినది తెలుగు-ఇంగ్లీషు నిఘంటువు.

“ఎమెల్కో పోకెట్ తెలుగు ఇంగ్లీషు డిక్షనరీ” వున్నది. దాని వెల రు. 12.00 మాత్రమే ! దీనిని శ్రీ బొమ్మకంటి శ్రీనివాసాచార్యులుగారు సంకలనం చేశారు. యం. శేషాచలం అండ్ కోవారు ప్రచురించారు. ఇంగ్లీషులో వాక్యరచనకు ఇది మిగుల ఉపయోగకరం.

2. ఇంగ్లీషులో Roget's Pocket Thesaurus అనే పుస్తకం వున్నది. అందులో ఆంగ్లపదములకు సమానమైన అర్థమిచ్చేడి మాటలన్నీ ఒకచోట కూర్చబడి వున్నాయి. ఒకదానికి సమాన అర్థాలిచ్చే నామవాచకాలు, క్రియలు, విశేషణాలు, క్రియావిశేషణాలుగూడ ఒకేచోట పేర్కొనబడుతాయి. అలా వుండడం వలన వ్యాసంప్రవాసే విద్యార్థి కావలసిన పదాన్ని తేలికగా వాటినుండి ఎంచుకోగలుగుతాడు. ఉదాహరణకు Advise అనే క్రియయొక్క సర్వాయ పదాలను (Synonyms) ఇలా పేర్కొన్నారు:

Advise, counsel, suggest, prompt, recommend.
prescribe, advocate, exhort, persuade.

పీఠినేగాక అదేశీర్షిక క్రింద Advice, instruction,
adviser, consultation అనే సమానార్థకమైన నామవాచకాలకు గూడ Synonyms అచటనే ఇచ్చారు.

ఇంగ్లీషులో వ్యాసరచనచేయడానికి ఈ పుస్తకం చాల ఉపయోగకరం. అన్ని పెద్దపాపులలోను దొరుకుతుంది. వెల 50 రూపాయలు.

3. ఐతే ఇలాంటి పుస్తకం తెలుగులో ఒకటివున్నది. అది విద్యాన్ శ్రీ ముసునూరి వేంకటశాస్త్రిగారు రచించిన “విద్యార్థి కల్పతరువు”, అను ఆంధ్రభాషా విషయ సర్వస్వము. దీనిని వేంకట్రామా అండ్ కోవారు ప్రచురించారు. వెల 40 రూపాయలు.

విద్యార్థి శబ్దాలను ఎంచుకొని రచన సాగించడానికి ఈ గ్రంథం కల్పతరువువలె ఉపకరిస్తుంది. ఉదాహరణకు కొన్ని శబ్దాల పర్యాయ పదాలివి.

రాత్రి, నిశ, నిశీధి, రజని, యామిని, తమి, శర్వరి, అమర, శ్యామ, రే, రేయి, రాత్రిరి, త్రియామ, క్షణద, క్షప.

సతతము, ఎల్లప్పుడు, సదా, అనవరతము, నిరతము, అజస్రము.

ఈ గ్రంథములో మరొక ప్రధానమైన విభాగము వ్యుత్పత్త్యర్థములు. ఒక పదము యొక్క వ్యుత్పత్తి తెలుసు కుంటే తప్ప దానిని సరియగు అర్థముతో ప్రయోగించ లేము. అట్లే కొన్ని తెలుగు జాతీయములు, సంస్కృత జాతీ యములు అర్థములతో సహా ఇందు పేర్కొనబడినవి. తెలుగులో వ్యాసరచన చేయుటకిది మిగుల ప్రయోజనకర మైన గ్రంథము.

పైమూడు గ్రంథములు ప్రతి విద్యార్థికి అత్యంత అవ సరములు. వీటితో బాటు ఇంగ్లీషు-తెలుగు నిఘంటువును, తెలుగు-తెలుగు నిఘంటువును కలిగియుండాలి.

e. ఇంగ్లీషులో, తెలుగులో తప్పొప్పుల పట్టికలు తయారు చేయుట.

విద్యార్థి భాషలో దోషములు లేకుండ ఇంగ్లీషు, తెలుగు వాక్యములను వ్రాయాలి. వ్యాకరణరీత్యాగాని స్పెల్లింగులోగాని తప్పులుండరాదు. భాషా నియమములను తెలుసుకొని వాటి ప్రకారము ఏది తప్పో, ఏది ఒప్పు గ్రహిం చాలి. ఆ విధంగా గ్రహించిన రీతిలో తెలుగు, ఆంగ్లభాష లలో నిరంతరము తప్పొప్పుల పట్టిక సిద్ధము చేసుకొంటూ ఆ తప్పులను మున్నందు చేయకుండ ఉండాలి. ఉదా హరణకు ఆ పట్టిక ఇట్లుండవచ్చును.

తప్పు

ఓప్పు

విధ్యార్థి

పుస్తకము

బేధము

వాడు యింటికివచ్చెను

భాద

నిదానమే ప్రదానము

భావిలోపడెను

మధుసూధనరావు

క్రిష్ణుడు

విద్యార్థి

పుస్తకము

భేదము

వాడింటికివచ్చెను

బాధ

నిదానమే ప్రధానము

బావిలోపడెను

మధుసూదనరావు

కృష్ణుడు

WRONG

RIGHT

Birds flies

Boy come

Man walking

Solger

Humor

Bus depo

Tee

Jernany

Birds fly

boy comes

man is walking

Soldier

Humour

Bus depot

Tea

Germany

d) సద్బుద్ధి ఆవశ్యకత

ఇంత కృషిచేసినప్పటికీ, ఇన్ని జాగ్రత్తలు తీసుకున్నప్పటికీ ఎంతో శ్రద్ధగా చదివినప్పటికీ, 'బుద్ధి' వక్రించి నట్లయితే ఇదంతా బూడిదలోపోసిన పన్నీరవుతుంది. దుస్సాంగత్యం వలన, మానసిక బలహీనతల వలన విద్యార్థి వ్యసనాలకు లోనుకావచ్చు. మారకద్రవ్యాలు, త్రాగుడు, జూదము, వగైరా దురలవాట్లకు పాల్పడవచ్చు. సూత్రం తప్పువేసుకొని ఎంతనేపు లెక్కచేసినా ఆస్సరురానట్లు బుద్ధి పెడమార్గానపోతే మనస్సు, శరీరము చెడునడత నడుస్తాయి. ముఖ్యంగా తల్లిదండ్రులకు దూరంగా పట్టణాలలోవుంటూ గదులు అద్దెకుతీసుకొని నివసించే విద్యార్థులకు ఈప్రమాదం కలగడానికి అవకాశం ఎక్కువగా వుంటుంది. ఎందరో మెడికల్ సీట్లువచ్చి పట్టణాలకు వెళ్ళి చదువుకొనే ప్రతిభగల విద్యార్థులు తమ చదువులను వ్యసనాల వలన చెడగొట్టుకొని జీవితంలో పనికిరాకుండా పోయారు. ఇది కఠోరసత్యం.

దీనికి విరుగుడు ఏమిటంటే సద్బుద్ధి పెంచుకోవడం. అందుకే సత్సాంగత్యం కలిగియుండడం. అంతేగాక "హేభగవాన్ ! నాకు సద్బుద్ధి ప్రసాదించు" అని ఈ సృష్టిని నడిపిస్తున్న దివ్యశక్తిని మనసారా ప్రార్థించడం; తన కిష్టమైన దేవుని అనుదినం స్మరించడం. దేవుని ప్రార్థించడానికి నామోషిపడగూడదు. మహాత్మాగాంధీ, లోకమాన్య

తిలక్, ఆల్బర్ట్ ఐన్ స్టీన్, డా॥ సూరిభగవంతం లాంటి మహా నీయులు దైవప్రార్థన ద్వారానే క్లిష్టపరిస్థితులను అధిగమించ గలిగారు. దేవుని అనుగ్రహం వలన బుద్ధి సన్మార్గంలోకి వస్తుంది.

9. జీవితం కొరకు విద్య :

విద్య అనేది కేవలం పరీక్షల కొరకు కాదు. అది జీవితం కొరకు. ఉన్నత శ్రేణిలో పరీక్షలు ప్యాసుకావడం అవసరమే. అంతకంటెగూడా జీవితానికి వెలుగుబాటగా విద్య ఉపయోగపడాలి.

“బోధన బడితో ఆఖరు; విద్యార్జన జీవితంతోనే ఆఖరు” అని ఒక విద్యావేత్త చెప్పినాడు. ఉపాధ్యాయుడు బోధించుట మాత్రమే పడితో ఆఖరవుతుంది. విద్యను ఆర్జించడమనేది జీవితాంతం కొనసాగించాలి.

విద్య అనగా జ్ఞానము. అదియొక వెలుగు వంటిది. అది మనస్సులోని అంధకారాన్ని తొలగిస్తుంది. జీవితానికి మార్గదర్శనం చేస్తుంది.

కేవలం పాఠశాలలో చదివే పాఠాలనుండే గాక అనుభవమువలన జ్ఞానం లభిస్తుంది. ‘అనుభవం జ్ఞానానికి జనకుడు’ అని అందుకే చెప్పారు. సత్సంగత్యమువలన, సద్బ్రంధ పఠనమువలన, లోకాన్ని పరిశీలించుటవలన, జరిగిన విషయాల నుండి గుణపాఠాలు గ్రహించుటవలన, జ్ఞానం లభిస్తుంది. ఎప్పుడు మంచి విషయాన్ని చదివినా, విన్నా,

తెలుసుకున్నా దానిని ప్రత్యేకమైన నోటు పుస్తకంలో
వాసుకోవాలి. ఈ పని నిరంతరం చేస్తూవుండాలి.

“మాట్లాట నేరిస్తే పోట్లాట ఉండదు” అని సామెత.
చక్కగా, మృదువుగా మాట్లాడితే కలహాలుండవని బోధి
స్తున్నదీ వాక్యం.

మానవుడు ఎలా జీవించాలి అనే విషయాన్ని తుమ్ముల
సీతారామమూర్తిగారు ఈ చిన్న పద్యంలో చెప్పారు.

“సూది వోలె బ్రదుకరాదు, దారమునట్లు
మనుట నేర్వవలయు మానవుండు
సూది తూట్లు వేయుచుంబోవు, దార మా
రంధ్రములను గప్పి రాణ చెందు”

మానవుడు సూదివలె జీవించక దారమువలె జీవించాలి.
ఎందుకంటే సూది తూట్లువేస్తూ రంధ్రములను చేస్తూ వుం
టుంది; దారము ఆ రంధ్రములను కప్పివేస్తూ పువ్వులను ఒక
మాలగా తయారుచేస్తుంది !

“స్నేహము దుఃఖాన్ని భాగిస్తుంది; ఆనందాన్ని
హెచ్చిస్తుంది” అని ఒక ఆంగ్ల సామెత. స్నేహితుల సమ
క్షంలో దుఃఖం ఉపశమిస్తుంది; సంతోషం ఇనుమడిస్తుంది.
ఈ సామెత స్నేహంయొక్క ప్రయోజనాన్ని పేర్కొన్నది.

“బలమే జీవనము, బలహీనతే మరణము” అని స్వామి
వివేకానందుడు ఉద్బోధించాడు. కనుక ప్రదివ్యక్తీ శారీరక

బలమును ఆరోగ్యమును పదిలపరచుకోవాలి. బలవంతునికి. లోకం తలవంచుతుంది; బలహీనుని అణగద్రొక్కాలని చూస్తారు.

ఇలా జీవితానికి వెలుగుబాటలుగా ఉపకరించే సందేశాలను, సూక్తులను, సన్నివేశాలను, హెచ్చరికలను విద్యార్థి నిరంతరం సేకరించుకుంటూ ఉండాలి. అదే నిజమైన విద్య.

10. విజయానికి మార్గం :

జీవితంలో విజయసాధనకు మార్గమేమిటి ? అనే ప్రశ్నకు ప్రఖ్యాత విజ్ఞాన శాస్త్రవేత్త ఆల్బర్ట్ ఐన్ స్టీన్ మహాశయుడు జవాబు యిలా ఒక సూత్రంలో యిమిడ్చాడు:

$$A = X + Y + Z$$

ఇందులో A అనగా విజయం, X అనగా పని, Y అనగా ఆటలు, Z అనగా నోరు మెదపకుండుట అని చెప్పాడు.

విజయం సాధించే మార్గమేమిటంటే అతిగా మాట్లాడకుండా నిరంతరం చేపట్టిన పనిచేయడం, మధ్యలో శరీర శ్రమ కోసం ఆటలాడడం !

ఇలాంటిదే మరొక మేధావి చెప్పిన సమాధానం గూడ గుర్తు చేసుకుందాం.

స్వరాజ్యం రాకపూర్వం 1940 ప్రాంతంలో లక్నోలో తేజబహదూర్ సఫ్రా అను మితవాద కాంగ్రెస్ నాయకుడుండేవాడు. ఆయన దేశంలో ప్రఖ్యాతిచెందిన న్యాయవాది గూడాను.

ఆ రోజుల్లో స్వామి చిన్మయానంద లక్నోలో న్యాయ శాస్త్రం చదువుచుండేవారు. ఒకనాడు వారు తేజబహదూర్ సఫ్రాను కలుసుకొని “దేశంలో మీరు అతి గొప్ప

న్యాయవాదిగా పేరొందారు. మీరీ ఉన్నతస్థితికి రావడానికి గల రహస్యమేమిటో సెలవిస్తారా?” అని అడిగారు.

అందులకు సఫూ “నాయనా, జీవితంలో విజయం పొందుటకుగల రహస్యమేమనగా, ఒక యెద్దువలె కృషి చేయాలి; ఒక సన్యాసివలె జీవించాలి. నేను సినిమాకు వెళ్ళి 22 సంవత్సరములైనది. డబ్బులేక గాదు - వ్యవధిలేక” అన్నాడు.

జీవితంలో విజయం పొందే మార్గాన్ని సఫూ మహాశయుడు చక్కగా చెప్పాడు. ఒక ఎద్దువలె ఎంతపని అయినా చేయడానికి సిద్ధంగా వుండాలి. ఒక సన్యాసివలె తక్కువ అవసరాలతో జీవించాలి. సుఖాల కొరకు వెంపర్లాడగూడదు.

విద్యార్థులకు ఉపకరించే గొప్పసత్యాన్ని మహామంత్రి చాణక్యుడు చెప్పాడు. ఆయన పలికిన సత్యమిది: “విద్యార్థి యగువాడు కామమును జయింపవలెను; నాలుకతీపి మరువవలెను; తనకొక అక్షరముపదేశించినను, అట్టి వానిని గురువుగా, దేవతాసమునిగా పరిగణించవలెను.”

మరొక ప్రాచీనకవి ఇలా హెచ్చరించాడు: “సుఖము కోరువాడు విద్యను వదలుకొనవలసినదే; విద్యనే కోరువాడు సుఖమును త్యజించవలసినదే. సుఖార్థులకు విద్య ఎక్కడ, విద్యార్థులకు సుఖమెక్కడ?”

కనుక విద్యకూ సుఖాలకూ చుక్కెదురు. విద్యార్థి సుఖాలవెంటపడరాదు.

పరీక్షలలో విజయం సాధించడానికి పై మూడు అంశాలు మిగుల ఉపయోగిస్తాయి !

విద్యార్థులు చదువవలసిన పుస్తకాలు

వెల స్వల్పం!

విలువ అధికం!

- | | |
|---|-----------|
| 1. కాంతిరేఖలు (మొదటిభాగం) | రు. 15-00 |
| 2. కాంతిరేఖలు (రెండవ భాగం) | రు. 15-00 |
| 3. కాంతిరేఖలు (మూడవ భాగం) | రు. 12-00 |
| 4. మణిపూసలు (Telugu Quotations) | రు. 30-00 |
| 5. పనికొచ్చే కథలు (మొదటి భాగం) | రు. 10-00 |
| 6. పనికొచ్చే కథలు (రెండవ భాగం) | రు. 10-00 |
| 7. చదువుకుంటే బహుమతి
(23 నీతికథల సంపుటి) | రు. 6-00 |
| 8. ఎలా చదవాలి ?
(పరీక్షలలో ఉత్తమ ఫలితాలు సాధించ
డానికి ఎలా చదవాలో వివరించే పుస్తకం) | రు. 4-00 |
| 9. సూక్తిసుధ (53 సూక్తులు, వాటి వివరణ) | రు. 6-00 |

* *

సంపాదకుడు :

మన్నవ గిరిధరరావు ఎం.ఎ. (Ex.M.L.C.)

* *

ప్రచురణ :

యువభారతి ఎడ్యుకేషనల్ సొసైటీ (రిజి)

కృష్ణనగర్ : గుంటూరు - 532 006